

16 ta' Jannar, 1958

Imhalef:—

Onor. Dr. A. Magri, B.Litt., LL.D.

Antonio Borg

versus

Bartolomeo Borg

**Konsorzju — Kostituzzjoni in Mora — Sigar — Servitù —
Hajt Diviżorju — Diviżjoni — Art. 505 tal-Kodiċi Civili.**

Hu ormaġ paċifiku illi l-komproprjetarju ma j'stgħax jippretendi l-hlas ta' kera minn għand il-komproprjetarju l-ieħor għall-okkupazzjoni tal-haġa komuni, jekk mhux mill-gurnata li fija huwa jinterpellah b'att guditzzjarju u jikkostitwih in mora għal dan il-hlas. Diversament. għandu jiftiehem li jkun hemm akkwijerrenza għad-dgawdija tal-haġa komuni; wisq aktar meta l-istess komproprjetarju ikun huwa stess igawdi mill-hwejjeġ l-oħra komuni mingħajr hlas.

Jekk żewġ għelieqi jkunu ta' proprjetarju wieħed, u dan iħawwel s'gra hdejn il-ħajt diviżorju mhux fid-distanza legali, u dik is-sigra tidqa' hekk imħawwla għal żmien twil, u mbgħad issir il-qasma ta' dawk iż-żewġ għelieqi d'mod li jiġu jappartjenu lil persuni divers, u fl-att tal-qasma ma jsir ebda ftehim dwar dik is-sigra, għandu jftiehem li l-kondividenti riedu li kollox jibqa' k'f kien qabel il-qasma; u hekk tiġi li nholqot servitù bid-destinazzjoni tal-missier ta' familja. U allura ma jistgħax wieħed minn dawk li messitu waħda minn dawk iż-żewġ għelieqi jippretendi li dik is-sigra tiġi mneħħija minn fejn tinsab fuq il-motiv li mhix imħawwla fid-distanza legali.

Il-Qorti:— Rat iċ-ċitazzjoni, li biha l-attur, wara li ppremetta li l-konvenut okkupa għal hames snin qabel is-26 ta' Lulju 1952 żewġ kmamar u biċċa mill-biħha tar-razzett li jinsab fl-għalqa "tal-Ponta" fill-limiti ta' Hal-Gargur, li sakemm saret il-qasma kellu jgawdihom l-attur; li fir-raba' tal-konvenut imsejjaħ "ta' San Brincat" fil-Magħtab, limiti ta' Hal-Gargur, hemm sigra tat-tin imħawla hdejn il-ħajt li jaqsam dak ir-raba' u r-raba' tal-instanti, u bejn is-sigra u l-ħajt ma hemmx distanza legali, u din is-sigra qegħedha tagħmel ħsara lill-attur; li l-konvenut naqas li jiġi għall-likwidazzjoni tal-kumpens minnu dovut għall-okkupazzjoni tal-kumditajiet fuq imsemmija, u naqas li jaqla' s-sigra tat-tin fuq imsemmija, non ostanti interpellazzjoni lil magħmula b'ittra uffiċjali tad-9 ta' Settembru 1952; wara li tiġi mogħtija kwa'unkwe dikjarazzjoni neċessarja u meħud kwalunkwe provvedimenti opportuni, talab li l-konvenut jiġi kundannat li jħallas lill-attur dak l-ammont li jiġi likwidat minn din il-Qorti għall-okkupazzjoni taż-żewġ kmamar u ta' parti mill-biħha tar-razzett "tal-Ponta" fuq imsemmi għal żmien hames snin qabel is-26 ta' Lulju 1952, u li l-konvenut jiġi kundannat jaqla' s-sigra tat-tin li hemm fir-raba' tiegħu imsejjaħ "Għar San Brincat", għaliex mhix imħawla fid-distanza legali u qegħdha tagħmel ħsara fir-raba' tal-attur; u dan fi żmien qasir li tipprefiġgi' u din il-Qorti; u fil-każ li jonqos, l-attur jiġi awtorizzat jaqla' din is-sigra hu a spejjeż tal-konvenut. Bl-ispejjeż, kompriżi dawk tal-ittra uffiċjali fuq imsemmija, kontra l-konvenut;

Omissis;

Ikkunsidrat, dwar l-ewwel domanda;

Illi l-konvenut oppona li huwa qatt ma ġie kostitwit in mora għall-ħlas tal-kumpens, almenu għaž-żmien indikat fiċ-ċitazzjoni. Fil-fatt l-attur xehed illi, meta huwa talab lura l-kumditajiet in kwistjoni lill-konvenut, jew li jħallsu tal-kera tagħhom, il-konvenut ma riedx (fol. 9 tergo), u kollox baqa' kif kien sas-26 ta' Lulju 1952, jiġifieri sa meta saret id-diviżjoni tal-patrimonju li tiegħu dawk il-kumditajiet kienu jiffurmaw parti, u sa dak inhar l-attur ma għamel ebda att għudizzjarju kontra l-konvenut għal-iskop

fuq imsemmi. "Ex admissis", l-unika ittra ufficjali li huwa ghamillu kienet fid-9 ta' Settembru 1952, jigifieri wara li saret l-imsemmija diviżjoni; iżda allura kien tard wisq, peress li l-komunjoni ta' interessi kienet ġa spiċċat;

Issa, huwa ormaj paċifiku illi l-komproprjetarju ma jistgħax jippretendi hlas ta' kera minn għand il-komproprjetarji l-oħra għall-okkupazzjoni tal-ħaġa komuni, jekk mhux mill-ġurnata li huwa jkun ikkostitwihom "in mora" (Kollez. IX, 390; XIV, 282); diversament, għandu jiftiehem li jkun hemm akkwijexxenza għad-dgawdija tal-ħaġa komuni; wisq aktar meta l-istess komproprjetarju ikun huwa stess igawdi mill-ħwejjeġ l-oħra komuni mingħajr hlas (Kollez. XIII, 186). Iżda billi si tratta minn obligazzjoni "di dare" mingħajr terminu, mhix bizzejjed interpellazzjoni bonarja, imma jehtieġ li jkun hemm att ġudizzjarju (art. 1173(2) Kod. Civ.); u f'dan is-sens hija wkoll il-ġurisprudenza tagħna (Kollez. VIII, 437; IX, 390; XIX-II-114; XXXII-I-368; XXXV-I-15);

Illi lanqas jista' jingħad li bejn il-kontendenti kien hemm xi ftehim li ma ġiex osservat; għaliex l-uniku ftehim kien jirrigwarda r-raba' biss (ara dokument fol. 28); u fi kwa'unkwe każ, il-pretiż kumpens għall-okkupazzjoni ma ssemmiex;

Illi għalhekk l-ewwel talba tal-attur mhix sostnuta;

Ikkunsidrat, dwar it-tieni domanda;

Illi l-konvenut, fin-nota tal-eċċezzjonijiet tiegħu, issot-tometta li s-siġra in kwistjoni tinsab fil-ħajt tal-attur. Dan, fix-xhieda tiegħu (fol. 9 tergo) qal li z-zokk tas-siġra jin-sab taht il-ħajt li jaqsam l-għalqa tiegħu minn dik tal-konvenut, u spjega illi z-zokk qieghed ġol-ħajt jew imiss mal-ħajt minn naħa tal-konvenut (fol. 10);

Illi, indipendentement mill-post preċiż fejn din is-siġra tinsab, jehtieġ tkun riżoluta l-kwistjoni aċċennata mid-di-fensur tal-konvenut fid-dibattitu orali tal-21 ta' Novembru

1957, meta huwa ssottometta illi s-sigra kien ghamilha l-missier u awtur komuni tal-kontendenti;

Illi gie pruvat li din is-sigra i'ha hemm xi hamsa u tletin (35) sena (fol. 10 tergo), mentri z-żewġ għelieqi posseduti l-lum mill-kontendenti kienú ta' proprjetarju wiehed, jígifieri ta' missierhom, u hemm baqghet sal-gurnata tad-diviżjoni tal-wirt tiegħu (fol. 32); u mill-att tal-qasma ta' 25 ta' Lulju 1952 ma jidherx li sar ebda ftehim dwar is-sigra in kwistjoni; u għalhekk, taht iċ-ċirkustanzi, għandu jftiehem li l-partijiet riedu li kollox jibqa' kif kien qabel;

Illi konsegwentement inholqot servitù bid-destinazzjoni ta' missier il-familja fis-sens tal-art. 505 Kod. Civ. Difatti hu magħruf li d-diviżjoni msemmija f'din id-dispożizzjoni għandha tittiehed fis-sens generiku ta' separazzjoni tal-patrimonju komuni u ta' kwalunkwe fatt li huwa ntiż għal dik is-separazzjoni, u għalhekk hija ndifferenti l-kawża ġuridika li minnha tidderiva dik is-separazzjoni (Kollez. XVI-II-151). Veru li l-ligi tuża l-kelma "sid"; iżda dan jista' jkun rappreżentat anki minn diversi persuni fi stat ta' kondominju, mhux eskluż il-ko-credi ta' wirt indiviż (v. Pardessus, Servitù, §289; u Fadda, Giurisp. Cod. Civ. Ital., art. 632, §25). Din is-servitù, mbgħad, titwieled, kif jinnota Pacifici Mazzoni, "per tacito accordo risultante appunto dallo stato delle cose. Invero, nell'assoluta mancanza di qualunque dichiarazione contraria allo stato delle cose, queste s'intendono alienate e legate nello stato in cui si trovano" (Servitù Prediali, §85). U dan hu preċiżament il-każ taht eżami;

Illi, għalhekk, lanqas din it-tieni domanda ma hi sostnuta;

Għal dawn il-motivi;

Tiċċhad it-talbiet tal-attur; bl-ispejjeż kontra tiegħu.